

## TAHT L-ANESTETIKU

Ta' LINO FARRUGIA BONNICI

Ftit imheddel — b'zegħil bosta  
Imidduk fuq sodda iebsa;  
Waqt bla hsejjes tilmaħ riesqa  
Nies imghamma — l-abjad liebsa.

Sabiex tiġbed in-nifs qawwi  
Tisma' lehen iwissik;  
Imbagħad tinżel dik il-maskra  
Biex tisirqek minn sensik...

...Issa tisma' donnha xita  
Niezla b'riħa t'ilma zahar\*;  
Thoss qed nifsek jinqatagħlek,  
Wiċċek tħossu vampa nar.

Kollok biża' — qalbek tferfer.  
Tara ċpar quddiem għajnejk...  
Tisma' għajat, tisfir u hsejjes  
Qed idamdmu ġo widnejk.

Waqt li l-kliem ta' dawk madwarek  
Jonqsu — jitfu — qajl jitbiegħdu...  
Demmek taħsbu qed jingazza,  
Idejk thoss bil-bard jitriegħdu.

U tistħajlek qiegħed tifga,  
Tilmaħ mewġ iħebb għalik;  
Kwiekeb jigrū — dwal jitliegħbu,  
Thoss qed kolloxx idur bik.

Għalkemm aghma — nofsok mejjet,  
Widnejk torox — rasek tqila;  
Sabiex tneħhi dik il-maskra  
Tagħti salt b'kemm għandek ħila....

Izda dlonk thoss min iżommok,  
U malajr saħħtek tħallik;  
Int tistħajlek ġisem mejjet  
Bil-mewġ iġhaddsek u iġħollik...

U ma ddumx ma tħossok nieżel  
F'raqda — f'dalma — f'qiegħ bla qies...  
Imbagħ'd tqum — imdawwar b'siekta  
U b'dehwiena ġemgħa nies.

\* Din hija r-riħa li għandu l-"Ethyl Chloride" li jintuza fil-bidu ta' l-Anestesija.